



**PRIM'AWLA TAL-QORTI ĊIVILI  
(SEDE KOSTITUZZJONALI)  
IMHALLEF  
ONOR. AUDREY DEMICOLI LL.D.**

Rikors Kostituzzjonali Nru **66/2024 (AJD)**

**ZARB LORENZA VINCENZA SIVE LORA  
DETENTRIĊI TAL-KARTA TA' L-IDENTITA' 0419355M**

**VS**

- 1. L-AVUKAT TAL-ISTAT**
- 2. CARMELO SIVE CHARLES CARUANA “DE PROPRIO”  
DETENTUR TAL-KARTA TA' L-IDENTITA' 413853M U**
- 3. RITA AGIUS “DE PROPRIO”  
DETENTRIĊI TAL-KARTA TA' L-IDENTITA' 637857M**

**Seduta ta' nhar il-Ġimgħa, l-ewwel (1) ta' Novembru, 2024**

**Il-Qorti:**

1. Din hija **sentenza in parte limitatament** rigward żewġ eċċezzjonijiet preliminari sollevati mill-Avukat tal-Istat, illi permezz tagħhom qiegħed jeċċepixxi: (a) illi r-rikorrenti kellha teżawrixxi r-rimedji ordinarji a disposizzjoni tagħha qabel tintavola din il-kawża; u (b) illi l-azzjoni hija prematura stante illi biex isir eżami dwar allegat ksur ta' smiġħ xieraq jeħtieġ li tali eżami jsir fit-totalita' tal-proċeduri in diżamina;

## **Preliminari u Fatti tal-Każ**

2. Jirriżulta mir-rikors kostituzzjonali illi permezz tiegħu ġew intavolati l-proċeduri odjerni, illi l-kawża odjerna tirrigwarda dak illi seħħ wara d-digrieti illi qed jiġu trattati fil-kawża quddiem din il-Qorti kif presjeduta fir-Rikors Kostituzzjonali Nru 632/2023, u cioe d-digrieti tas-17 t'Ottubru 2023 u tal-20 ta' Diċembru 2023;
3. Bir-rikors odjern, ir-rikorrenti tippremetti illi f'Novembru 2023 hija ressqet talba għar-rikuża tal-Maġistrat illi kien qed jippresjedi l-kawża tagħha quddiem il-Bord li Jirregola l-Kera, iżda minkejja illi dan ir-rikors kien għadu ma ġiex dekretat, permezz ta' digriet datat tletin (30) ta' Jannar 2024, il-Bord kif kompost iddekreta rikors għal revoka datat l-għaxra (10) ta' Novembru 2023. Ir-rikorrenti ssostni illi hija kienet intavolat risposta għal dan ir-rikors nhar id-dsatax (19) ta' Jannar 2024, iżda d-digriet tat-tletin (30) ta' Jannar 2024, filwaqt illi għamel referenza għar-risposta tagħha, ma kienx motivat, b'dana illi kien għalhekk nieqes minn element essenzjali. Ir-rikorrenti qiegħda ssostni għalhekk illi ġew leżi d-drittijiet fundamentali tagħha kif protetti taħt l-Artikolu 39 tal-Kostituzzjoni ta' Malta, u l-Artikolu 6 u l-Artikolu 8 tal-Konvenzjoni Ewropea tad-Drittijiet tal-Bniedem;
4. Għaldaqstant, ir-rikorrenti talbet lil din il-Qorti sabiex:
  - a. Tiddikjara li d-digriet tat-30 ta' Jannar 2024 fl-Atti tar-Rikors 214/21 quddiem l-Onorabbli Bord tal-Kera huwa leżiv fil-konfront ta' l-istess esponenti rikorrenti Zarb, u dan bi ksur ta' l-Artiklu 39 tal-Kostituzzjoni ta' Malta u bi ksur tal-Artikoli 6 u 8 tal-Konvenzjoni Ewropea tad-Drittijiet tal-Bniedem;
  - b. Tiddikjara konsegwentement li l-istess Digriet tat-30 ta' Jannar 2024 huwa null u bla effett;

- c. Tordna li peress li l-istess Maġistrat Sedenti għoġbu jiddekreta Digriet ieħor konfinġenti, sabiex finalment wasal għall-istess għan primarju tiegħu billi jirrevoka l-istess Mandat ta' Sekwestru Kawtelatorju Numru 1613/2023 bla biss ma ddeċieda r-Rikors tar-Rikuża tiegħu kif mitluba mill-istess rikorrenti Zarb u bil-konsegwenza li ppreġudika l-posizzjoni tiegħu, tordna r-rekuża ta' l-istess Maġistrat sedenti milli jkompli jiddeċiedi kemm fuq l-istess Mandat ta' Sekwestru Kawtelatorju Numru 1613/23 kemm fuq Mandati oħra bejn l-istess partijiet fuq l-istess mertu, kif ukoll jastjeni milli jiddeċiedi l-istess meritu ta' l-istess Kawża insostenn, ossija Rikors Ġuramentat Nr 214/2021 JD/JM;
  - d. Tordna li l-Atti kollha kemm ta' l-istess Mandat ta' Sekwestru Kawtelatorju Numru 1613/2023 kif ukoll il-Proċedimenti fl-istess Kawża insostenn, ossija, Rikors Ġuramentat Nr 214/2021 JD/JM fil-kawża fl-ismijiet *“Zarb Lorenza Vincenza sive Lora detentriċi tal-karta tal-identita’ 0419355M vs Caruana Carmelo sive Charles et”*, jintbagħtu lura lir-Reġistratur tal-Qrati sabiex dawn jiġu assenjati lill-istess Onorabli Bord diversament presedut;
  - e. Tordna u tagħti dawk il-provvedimenti kollha xierqa u neċessarji skont il-Liġi li l-istess Onorabli Qorti tara li huma xierqa u opportuni;
5. Mill-banda l-oħra, b'risposta datata h̄dax (11) ta' Marzu 2024, l-Avukat tal-Istat, apparti numru ta' eċċezzjonijiet fil-mertu, issollewa wkoll xi eċċezzjonijiet preliminari, u cioe:

***3. Illi preliminarjament, u mingħajr preġudizzju għall-premess, ir-rikorrenti kellha teżawrixxi r-rimedji ordinarji a disposizzjoni tagħha qabel ma tintavola din il-kawża. Xejn xejn, setgħet tirrikorri għar-rimedju skond l-Artikolu 281(4) tal-Kap 12 tal-Liġijiet ta' Malta, jew inkella permezz ta' kawża ad hoc, jew inkella talba lil Bord li Jirregola l-Kera biex isiru***

***xogħolijiet rimedjali b'mod urġenti sakemm jiġi deċiż mil-mertu;***

***4. Illi, preliminarjament u mingħajr pregudizzju għall-premess, sa fejn il-kawża hija impostata fuq l-Artikolu 6 tal-Konvenzjoni u l-Artikolu 39 tal-Kostituzzjoni, il-kawża hija prematura stante li sabiex isir eżami dwar allegat ksur ta' smiġħ xieraq, jeħtieġ li tali eżami jsir fit-totalita' tal-proċeduri in diżamina. Fil-każ de quo, dawk il-proċeduri quddiem il-Bord li Jirregola l-Kera għadhom pendenti.***

6. Wara illi, fis-seduta tal-erbatax (14) ta' Ġunju 2024, din il-Qorti semgħet it-trattazzjoni mill-avukati difensuri tal-partijiet dwar l-eċċezzjonijiet preliminari hawn fuq riprodotti, il-kawża ġiet differita llum għal sentenza preliminari dwar l-istess żewġ eċċezzjonijiet.

## **II-Qorti**

7. Wara illi rat l-atti kollha preżentati mill-partijiet;
8. Semgħet it-trattazzjoni tal-partijiet dwar it-tielet u r-raba' eċċezzjonijiet preliminari sollevati mill-intimat Avukat tal-Istat;
9. Rat illi l-kawża ġiet differita għas-seduta tal-lum għal sentenza preliminari rigward dawn l-eċċezzjonijiet preliminari;
10. Tagħmel is-segwenti konsiderazzjonijiet:

## **Konsiderazzjonijiet**

### **Ir-Raba' Eċċezzjoni Preliminari**

11. Din il-Qorti tqis illi għandha tibda billi tindirizza r-raba' eċċezzjoni preliminari sollevata mill-Avukat tal-Istat, cioè, l-intempestività tal-proċeduri odjerni, u dan billi tara x'inhum dak illi qed jintalab mir-rikorrenti bil-kawża odjerna:

- Revoka tad-digriet tat-tletin (30) ta' Jannar 2024;
- Rikuża tal-Maġistrat Dr Joe Mifsud fuq il-Bord li Jirregola l-Kera fil-proċeduri tal-Mandat ta' Sekwestru Kawtelatorju Nru 1613/2023 u Rikors Ġuramentat Nru 214/2021 JD/JM;

12. Fl-ewwel lok, f'dak illi jirrigwarda r-rikuża tal-Maġistrat Dr Joe Mifsud, din il-Qorti rat illi skont il-verbal tal-erbatax (14) ta' Marzu 2024, il-kawża bir-Rikors Nru 214/2021 quddiem il-Bord li Jirregola l-Kera qed tinstema' mill-Maġistrat Dr Charmaine Galea, u mhux mill-Maġistrat Dr Joseph Mifsud kif allegat fir-rikors promotur<sup>1</sup>, **b'dana għalhekk illi m'hemm l-ebda raġuni għalfejn din il-Qorti għandha tordna illi l-Maġistrat Dr Joseph Mifsud jastjeni milli jiddeċiedi l-mertu tal-kawża hekk ċitata** kif qed titlob ir-rikorrenti fit-tielet talba tagħha fir-rikors promotur;

13. Fit-tieni lok, huwa paċifiku illi l-mandat kawtelatorju huwa wieħed fejn il-kwistjoni u l-mertu bejn il-partijiet għadu ma ġiex determinat, b'dana illi l-effett tiegħu għadu mhux wieħed indefinit.<sup>2</sup> Għaldaqstant, din il-Qorti ma tarax kif ir-rikorrenti tista' tilmenta illi ġew leżi d-drittijiet fundamentali tagħha minn proċedura fejn għadu ma ġie stabbilit xejn b'mod definitiv. Infatti, deċiżjoni għal rikors għall-ħruġ ta' kontro-mandat jiġi determinat unikament fuq bażi *prima facie*, preċiżament għaliex il-mertu jiġi investigat fil-kawża proprja bejn il-partijiet, u għandu jiġi deċiż b'urġenza, bil-possibilita' illi jiġi deċiż *in camera* saħansitra anke mingħajr ma jiġu mismugħa l-partijiet (Art 836 tal-Kap 12);

---

<sup>1</sup> Konfermat anke mis-sistema tal-eCourts.

<sup>2</sup> Vide Rik Nru 388/2023, **George Fenech vs Avukat tal-Istat et**, Qorti Ċivili (Prim'Awla), Onor Imħ F Depasquale, 26 ta' Settembru 2024 (in ġudikat)

14. Fil-kawża **Verlagsgruppe News GmbH v. Austria** il-Qorti Ewropea kellha quddiemha ilment illi ġie leż id-dritt tas-soċjeta' rikorrenti kif sancit mill-Artikolu 6 tal-Konvenzjoni Ewropea fi proċeduri anċillari għal kawża fil-mertu, u cioe fi proċeduri interlokutorji. Il-Qorti qalet:

*The Court observes that the complaints under Article 6 of the Convention do not relate to the main proceedings, namely, the compensation proceedings, but to the decision by which it was ordered to publish a notice that proceedings under the Media Act are pending, which was taken without a hearing. The Court will therefore examine whether Article 6 of the Convention applies to this decision.*

*The Court has previously held that interlocutory proceedings relating to an interim injunction, in which no decision on the merits of the case is made, do not involve a determination of civil rights and obligations (see *X v. the United Kingdom* no. [7990/77](#), Commission decision of 11 May 1981, Decisions and Reports 24, p. 57; *Österreichische Schutzgemeinschaft für Nichtraucher and Rockenbauer v. Austria*, no. 17200/91, Commission decision of 2 December 1991, unreported; *Apis a.s. v. Slovakia* (dec.), no. [39754/98](#), 13 January 2000, unreported). The Court considers that the decision at issue may be considered an interim decision as it concerned exclusively the publication of a notice that proceedings under the Media Act were pending and did not involve a decision on the merits. The Court, therefore, finds that this decision did not involve a determination of the applicant's civil rights and obligations.*

15. Fil-każ odjern il-mandat ta' sekwestru kawtelatorju jidher illi kien in vigore sabiex jikkawtela pretensjoni ta' danni sofferti da parti tar-rikorrenti, b'dana għalhekk illi, essenzjalment, ir-revoka tiegħu ma kinitx sejra taffettwa d-deċiżjoni fil-mertu nnifisha, jew id-drittijiet tar-rikorrenti naxxenti minn deċiżjoni fil-mertu. Għaldaqstant din il-Qorti hija tal-fehma illi, l-Artikoli 39 tal-Kostituzzjoni ta' Malta u l-Artikolu 6 tal-Konvenzjoni Ewropea ma jsibux applikazzjoni f'dan l-istadju, u kwalsiasi allegazzjoni ta' leżjoni tad-drittijiet fundamentali tar-rikorrenti, hija intempestiva;
16. Ikkunsidrat il-premess, din il-Qorti sejra tgħaddi sabiex **tilqa'** r-raba' eċċezzjoni preliminari sollevata mill-Avukat tal-Istat, u **tastjeni** milli tiegħu konjizzjoni ulterjuri tat-talbiet rikorrenti;
17. Gialadarba qed tintlaqa' r-raba' eċċezzjoni preliminari, din il-Qorti sejra tastjeni wkoll milli titratta t-tielet eċċezzjoni preliminari sollevata mill-Avukat tal-Istat.

## **Decide**

18. Għal dawn il-motivi, il-Qorti taqta' u tiddeċiedi billi:

- i. **Tilqa'** r-raba' eċċezzjoni sollevata mill-Avukat tal-Istat, b'dana illi tiddikjara illi l-kawża odjerna ġiet intavolata intempestivament; u
- ii. **Tastjeni** milli tiegħu konjizzjoni tat-talbiet rikorrenti.

Bl-ispejjeż a karigu tar-rikorrenti.

**Moqrija.**

**Onor Imħallef Dr Audrey Demicoli LL.D.**

**Geraldine Rickard**  
**Deputat Registratur**